

# ఆ రోజు... రాత్రి...

నాకు మధుసూదనంతో పెద్ద పరిచయం లేదు. కాని క్రొత్త ప్రదేశంలో ముఖ పరిచయస్తులు కనబడినా త్వరలోనే ఆపులు కాగలుగుతారు. అలాగే అయింది మా పని. తరచు వాళ్ళింటికి వెళ్తుండేవాడిని. ఈ మధ్య మరీ రోజూ వెళ్తు తున్నాను. కాని మధుసూదనం వాళ్ళింటికి అలా వెళ్ళటం మనస్ఫూర్తిగా ఆలోచిస్తే వాడిని కలుసుకోవటానికి మాత్రం కాదని నాకు తెలుసు...

\* \* \*

ఇదంతా మధుసూదనం కథ. వాడే నాకు చెప్పాడు... కాని అది చెప్పందే నేను వాళ్ళింటికి ఎందుకు వెళ్తున్నదీ మీకు అర్థం కాదు....

\* \* \*

మధుసూదనం హడావుడిగా కారు వద్దకు నడిచి తలుపు తెరిచి స్ట్రీరింగ్ ముందు కూర్చున్నాడు. కారు గేటు దాటి 'రంయ్'మంటూ జారిపోతున్నది. హెడ్ లైట్ల కాంతిలో నల్లటి తారు రోడ్డు వికృతంగా మెరుస్తున్నది.

హైదరాబాదు మహానగరంలోని ఆకాశాన్నంటే మేడలు, వింత కాంతులతో వెలిగేరక రకాల దుకాణాలు,

మెయిన్ రోడ్డు, ఇళ్లు, పార్కులు, మాసీనది.... ఒక్క  
క్షణం కనబడి మాయమయిపోతున్నాయి....

మరి కొంత సేపటికి నిర్మానుష్యమయిన ఒంటరి రోడ్డు  
మీద పయనించ సాగిందా కారు.

మధుసూదనం గంట చూసుకున్నాడు. ఎనిమిది  
గంటలు. తను ఒంటి గంటకన్నా గుంటూరు చేరుకో  
గలడా?....కాని....తన విమల....విమలను తను చూడ  
గలుగుతాడా?

గుబురుగా వెరిగిన చింతచెట్లు భయంకరంగా  
ఉన్నాయి. అమావాస్యను బోలే చీకటి. వాన త్వరలోనే  
రాబోతుం దనడానికి సూచనగా చల్లని గాలి, ఒక్క  
నక్షత్రమయినా కనబడకుండా ఆకాశాన్ని కప్పివేసిన  
నల్లని మబ్బులు—ఆ దృశ్యం మధుసూదనాన్ని భయ  
విహ్వలుణ్ణి చేసింది.

ఏమీ తెలియని మత్తులోపడి ఉన్న విమల....  
చుట్టూ డాక్టర్లు....నర్సులు....ఆస్పత్రి తెల్లటి గోడలు....  
మధుసూదనానికి చిరుచెమట పట్టనాగింది.

దట్టమైన చెట్లలో కీచురాళ్ల మ్రోత. ఎక్కడెక్కడో  
పేరు తెలియని జంతువుల అరుపులు. ఉండి ఉండి ఆకాశంలో  
మనస్సుకు దడ పుట్టించేలా ఉరుములు, కర్చు షురిమిట్లు  
గాలిపే మెరుపులు....

మధుసూదనం మనస్సు పూర్తిగా విమల ముందే

తిరుగుతున్నది....పండంటి పసిపాపను ఎత్తుకొని త్వరలోనే వస్తానని పుట్టింటికి బయల్దేరి వెళ్ళిన విమల ఎదుట నిలబడి పక్కరిస్తున్నది.... ఆ అందమైన కళ్ళు, విశాలమైన ముఖంలో చిన్న నోరు, గులాబి రంగు చెక్కిళ్ళు, ఎర్రని కుంకుమ బొట్టు.... తన విమల....విమల కెలా ఉన్నదో?

ఎక్కడో పిడుగు పడింది దనేందుకు నిదర్శనంగా భయంకరంగా గుండె కలుక్కుమనేలా ఉరిమింది. కళ్ళు మూతలు పడేలా మెరిసింది. అనుకోకుండా కాలు బ్రేకును నొక్కింది—తిరిగి తేరుకొని తన మామూలు స్పీడులో కారును పోనివ్వ సాగాడు.

విమల, తన విమలయై రెండు సంవత్సరాలన్నా కాలేదు. తన జీవితంలో ఎన్నడూ అనుభవించని ఆనందం, అనుభూతి ఈ రెండు సంవత్సరాల్లో అనుభవించాడు.... అలాంటి విమల ఈ రోజు తన వంశవృక్షాన్ని అభివృద్ధి చేయబోయి తనే ఆపాయం తెచ్చుకుంది! మామగారు ఇచ్చిన టెలిగ్రాంలోని అక్షరాలు అతడిని విచలితుని చేస్తూ కళ్ళముందు కదులుతున్నాయి. 'విమల సీరియస్ —స్టార్ట్ యిమిడియట్లీ!'

జోరున వాన మొదలుపెట్టింది. గాలి మ్రోత ఎక్కువయింది. మధుసూదనం కారు అడ్డాలు మూశాడు. ఆ కారు లెట్ల కాంతిలో స్వచ్ఛమైన సిమెంటు రోడ్డుమీద పడుతున్న నీటి బిందువులు ముత్యాలను సృష్టిస్తున్నాయి.

చలిగా ఉంటే కారు వేగం తగ్గించి సిగిరెట్టు కేసునుంచి తీసి, పెదిమలమధ్య పెట్టుకొని, లైటరు వెలిగించి గుప్పున పొగ వదిలాడు.... ఆ పొగలోనూ తనకు విమలే కనబడుతున్నది!

పన్నెండు గంటలయినా వానతగ్గే సూచనలేవీ కనబడలేదు. ఆకాశంలోకి తొంగిచూస్తే మిగిలేవి నిరాశానిస్పృహలే!

ఈ వాన మూలకంగా తను గంట వెనుక పడిపోయాడు. లేకపోతే ఈపాటికి ఇంకో యాభై మైళ్ళన్నా పోయి ఉండేవాడు. ప్రయాణం ఆలస్యం అవుతున్నకొలది మనస్సులో ఆరాటం హెచ్చుతున్నది.

కలత జెందిన మనస్సుతో అలాగే నీటి ధారలతో నిండిపోతున్న రోడ్డును చూస్తూ స్టీరింగ్ ను అతి జాగ్రత్తగా త్రిప్పుతున్నాడు మధుసూదనం.

దూరాన ఏదో గ్రామ మున్నట్లుగా మిణుకు మిణుకు మంటూ లైట్లు కనబడుతున్నాయి. ఆ జోరున వానలో, చిమ్మ చీకట్లలో ఆ వెలుగుతున్న దీపాలు నక్షత్రాలను గుర్తుకు తెస్తున్నాయి. వాటిని, రోడ్డును మార్చి మార్చి చూస్తూ సిగిరెట్టు పొగలను వదిలుతున్నాడు.

ఆ మిణుకు మిణుకు మనే దీపాలు నిమిష నిమిషానికి దగ్గరవుతున్నాయి. ఆ కారు చిన్నగా ఉరవళ్ళు పరవళ్లతో పారుతున్న నీటితో నిండిన వంతెన దాటింది. తరుపాత

విశాలమైన మర్రిచెట్టు. మళ్ళీ ఫర్లాంగువరకు చెట్టులేదు. ఒక తాటితోపు దాటిపోయింది. కళ్లు ఎత్తిచూస్తే ఒళ్లు గగుర్పొడిచింది. దృష్టి మరల్చాడు. చింతచెట్లు నోడ్డుమీద చీకటి దుప్పటిలా ముసుగువేసినయి. మలుపువస్తే బ్రేకు వేసి వేగం తగ్గించి తిప్పాడు.

అలా పూర్తిగా మలుపుతిరిగి నోడ్డుమీదకు దృష్టి సారించేటప్పటికి ఒక వింత దృశ్యం కళ్ళముందు కనబడింది! దూరంగా ఒక వ్యక్తి నోడ్డు కడ్డంగా ఆ వానలో తడిసి ముద్దవుతూ లాంతరు పట్టుకొని కారును ఆపమన్నట్లుగా చేయూపుతూ నిలబడి ఉన్నాడు!

మధుసూదనం రెండు మూడుసార్లు బలంగా హోరన్ నొక్కాడు. అతడు నోడ్డుమీదనుండి ప్రక్కకు గూడా తప్పకోలేదు. చేతులు, కారును ఆపమన్నట్లుగా ఆలాగే ఊపుతున్నాడు. మధుసూదనానికి చిరాకువేసింది. అసలే వాన మూలకంగా ఆలస్యమయిందని ఆదుర్దా పడుతున్న అతడికి ఇదొక అడ్డంకి! అతడికి మరింత దగ్గరిగావచ్చి కారుకు బ్రేకువేశాడు.

పరీక్షగా ఆ లాంతరు పట్టుకొని నిల్చొనిఉన్న వ్యక్తి ముఖంలోకి చూచాడు. వయస్సుమీరి శరీరం కొద్దిగా ముడతలు పడింది. వానకు తడిసి ముఖంమీదకు జారి నీళ్ళు కారుతున్న జుట్టు. తడిసి ముద్దయిన గుడ్డలు శరీరానికి

అతుక్కు పోయి ఉన్నాయి. అతడి ముఖంలో దైన్యం కొట్టొచ్చినట్లుగా కనబడుతున్నది.

మధుసూదనం విసుగ్గా ఏమిటన్నట్లుగా అతడి ముఖంలోకి చూచాడు.

అతడు డోరుప్రక్కగా వచ్చి వణుకుతున్న గొంతు కతో ఏదో అన్నాడు. కారు తలుపు అద్దాలన్నీ మూసి ఉండటంవలన అతడి కేవీ వినబడలేదు. మరింత విసుగ్గా అద్దాన్ని కొద్దిగా క్రిందకు దింపాడు.

“ఏం కావాలి?” అన్నాడు అరుస్తున్నట్లు.

“బాబూ....క్షమించాలి!” పెదిమలు వణుకుతున్నాయి. చలి జివ్వమంటున్నది. “ఒక్క సహాయం చేయాలి!”

మధుసూదనం అప్పుడే వెలిగించిన సిగరెట్టులోని వేడిని ఆత్రంగా అనుభవిస్తూ, “నేనిప్పుడు ఏ సహాయం చేస్తే స్థితిలో లేను....తప్పకో!” అన్నాడు. చేతి వేలు ‘సారర్’మీదకు జేరింది.

ఆ ముసలాయన లాంతరు ఛటుక్కున క్రిందపెట్టి రెండు చేతులూ జోడించాడు. “మీ పాదాలు పట్టుకుంటాను బాబూ....ఈ ఒక్క సహాయంచేస్తే జన్మ జన్మా లకీ ఋణపడి ఉంటాను....మీరొక ప్రాణాన్ని రక్షించినవారవుతారు!”

మధుసూదనానికి అతడి పట్టుకు కోపంవచ్చింది. కాని

తమాయించుకున్నాడు. “అసలు నేనేం చేయాలి?” అన్నాడు విసురుగా.

అతడి ప్రశ్న ఆ ముసలివానికి కొంత ఊరట కలిగించింది.

“ఏవీలేదు బాబు...మీకు పెద్దకష్టం కాకపోవచ్చును గాని మాకు జీవన్మరణ సమస్యే....మీరొక ప్రాణిని రక్షించాలి!”

“నే నెలా రక్షించగలను.... నేను డాక్టర్ను కాదే!”

“కాదు బాబూ...మా చిన్నకోడలు లక్ష్మీకి కాన్పు వచ్చే సమయం బాబు. మంత్రసాని ‘ఫరవాలేదు, ఫరవాలేదు’ అంటూనే సాయంత్రంవరకు గడిపింది...ఇప్పుడు రెండు చేతులు బారజాచి గుంటూరు పెద్ద ఆస్పత్రికి తీసుకువెళితే తప్ప పెద్ద ప్రాణమయినా దక్కదంటున్నది.... ఈ జోరున కురిసే వానలో ఆ సహాయం మీరుతప్ప మరెవ్వరూ చేయలేరు....”

ఆయన గొంతు దీనంగా ఉన్నది.

“నేను అంతకంటే ఆదుర్దా పనిమీద వెళుతున్నాను.. నేను ఏమాత్రం ఆలస్యంగా వెళ్ళినా నా హృదయంతో సమానమైన మరొక ప్రాణాన్ని చూస్తానో, లేదో అని అనుమానంగా ఉంది....క్షమించాలి.... ఈ సమయంలో మీకు సహాయం చేయలేనందుకు.... వెనుకవచ్చే కారును ప్రయత్నించండి....మరొకప్పుడైనట్లయితే....”

అతడిమాట పూర్తి కానేలేదు....“మీరు అలా అనగూడదు...దాని బాధ నేను చూడలేకుండా ఉన్నాను... గంట పట్టి వానలో ఈలాగే వణుకుతూ నిలబడి ఉన్నాను. ఆపద్బాంధవులులా మీరే కనబడ్డారు బాబు...ఈ అర్ధ రాత్రి ఈ సమయంలో భయంకర వాతావరణంలో మరొక కారు వస్తుందని నే నెలా ఆశిస్తాను బాబూ?”

“క్షమించాలి మీరు...అడ్డులేవండి!” అన్నాడు మధుసూదనం. కారు స్టార్ట్ చేశాడు—తనకు హడావుడిగా తిరుగుతున్న నర్సుల మధ్య అచేతనంగా పడుకొని ఉన్న విమల కనబడుతున్నది.

“చూస్తూ చూస్తూ ఒక నిండు ప్రాణం గిలగిలా కొట్టుకుంటూ చనిపోబోతుంటే నిర్జీవంగా నే నెలా ఊరుకో గలను బాబూ?...ఆ దృశ్యం నేను చూడలేను...అంతకంటే నేనిక్కడే రోడ్డు కడ్డంగా పడుకుంటాను...ఆ కారే నా మీదగా పోనీయండి” అంటూనే అక్కడే చతికిల పడ్డాడు.

వాన కురుస్తున్నా నిర్లక్ష్యంచేసి కోపంతో చిందులు త్రొక్కుతూ తలుపు తీసుకొని దిగాడు మధుసూదనం. ఆ జివ్వుమనే చలిలో గూడా కళ్లు ఎర్రబడినాయి. “ఏవీటీ డౌర్జన్యం? ముందు అడ్డులే!”

“మీ రెంథ పెద్ద మాటలైనా ఉపయోగించండి బాబు...నన్ను ఏదైనా అనండి...నేను ఎప్పుడూ వినని మాటలను గూడా విని సహిస్తాను...నేనొక దారి దోపిడి

దొంగను...హంతకుడిని...గూండాని...వదైనా అనండి.....  
వదైనాసరే...మీ రీ సహాయం తప్పక చేయాలి. నా  
కేమాత్రం మరొక ఆసరా దొరుకుతుం దనుకున్నా మిమ్మల్ని  
ఇంతగా ఇబ్బంది పెట్టేవాడిని గాదు...!”

అతడు నీరు పారుతున్న ఆ రోడ్డుమీద కూర్చొని  
వెక్కి వెక్కి ఏడుస్తున్నాడు.

మధుసూదనం అచేతనంగా ఆలాగే నిలబడి  
పోయాడు. ఆ ముసలిమనిషి మొండిపట్టువలతో ప్రాణాని  
కై నా తెగించేందుకు సిద్ధంగా ఉన్నాడు.

ఒక్కసారిగా అసహాయంగా చూస్తున్న విమల తన  
కళ్లముందు కదిలింది. గుండె దిగులుతో కొట్టుకుంటున్నది.  
కోపంగా, తీక్షణంగా ఆ ముసలివాని ముఖంలోకి చూడటానికి  
ప్రయత్నించాడు....కాని....కాని....ఆ ముడతలు పడిన  
ముఖంలో నీరు కారుతూ వీక్కుపోయి ఉన్న ఆ కళ్లలో  
ప్రతిబింబించే దీనత్వం అతణ్ణి వివశుణ్ణి చేస్తున్నది. ఆ  
హరికేన్ లాంతరు కాంతి సాయంసమయంలో సూర్యుడిని  
మ్రుంగిన ఆకాశంలా ఉంది.

గుండె దిటవు చేసుకొని, “మీ ఇల్లు ఎక్కడ?”  
అన్నాడు.

ముసలాయన ఒక్క- ఉదుటున లేచాడు. “మీ  
ఋణం ఎన్నటికీ తీర్చుకోలేను బాబు!” అన్నాడు. అంటూనే  
చీకట్ల లీలగా కనబడుతున్న ఇళ్లవైపు చూపిస్తూ, “ఇక్కడే  
బాబు! చాలా దగ్గరే!” అన్నాడు.

“ఊ...అయితే కారులో వెనుక ఎక్క!”

“ఎందుకు బాబు... నేను ముందు నడిచి ఇల్లు చూపిస్తాను...మీరు కారులో రండి!”

కారు జరుగున జారే మట్టితోడ్ల మీదుగా నడిచి ఒక పెద్ద లోగిలి ముందు ఆగింది. ఆ ఇంటి మండువా ముందంతా ఖాళీసలం కావడంతో కారును పెంకుటి పంచ ముందుకు పోనిచ్చి అడ్డంగా త్రిప్పి నిలబెట్టాడు మధుసూదనం.

రెండు నిమిషాలలోనే ముసలాయన లోపలికి వెళ్ళి మరొకరి సహాయంతో అమితంగా మూలుగుతున్న ఒక స్త్రీని మంచంమీద పడుకోబెట్టి తీసుకువచ్చాడు. మధుసూదనం వెనుక తలుపుతీసి పట్టుకొని నిలబడ్డాడు. ఆ స్త్రీని తీసుకువచ్చిన ఇద్దరు ఆమెను చిన్నగా వెనుక నీటుమీద పడుకోబెట్టారు. ఒక స్త్రీ వెనుకగా వెళ్ళి క్రింద కూర్చుంది.

ముసలాయన గూడా త్వరత్వరగా గుడ్డలు మార్చుకొని వచ్చి ముందునీట్లో మధుసూదనం ప్రక్కగా కూర్చున్నాడు. తిరిగి ఆ కారు కొద్ది నిమిషాలలోనే సిమెంటు రోడ్డు ఎక్కింది.

ఆ కారు గుంటూరు రావటానికి దాదాపు అరగంట పట్టింది. ఆ అరగంటలోను కొన్ని వందలసార్లు ఆ ముసలాయన మధుసూదనానికి నమస్కరించాడు. ఆయన మాటల్లో ఎన్నోసార్లు మధుసూదనాన్ని “ఆపద్బాంధవుడిగా, దేవుడిగా, మంచివాడుగా, దైవాంశ సంభూతుడిగా,” అభివర్ణించాడు.

చాడు. స్తుతించాడు. అతడి మాటలకు, మనస్సును నలిపి వేసే రోదనంతో గూడిన ఆమె మూలుగుకు మధుసూదనం తల దిమ్మెక్కింది. ఒకటి రెండుసార్లు విసుగ్గా అతడివైపు చూచాడు గూడా...వాళ్ళ నడతతో తనని విమలనుండి దూరం చేస్తున్నందుకు గాను!

ఆస్పత్రి గేటునుంచి కారు రంయ్ న దూసుకుపోయి, “క్యాజుయాలిటీ” ముందు ఆగింది. మధుసూదనం లోపలికి వెళ్ళి డాక్టరుతో చెప్పివచ్చాడు. మరుక్షణంలోనే ఇద్దరు ‘వార్డుబాయ్’లు డ్రైచర్ ను తీసుకువచ్చి వెనుక స్టీల్స్ పడుకొనిఉన్న ఆమెను దానిమీద పడుకోబెట్టుకొని తీసుకొని వెళ్ళారు.

మధుసూదనం తిరిగి కారులో కూర్చోబోతుండగా, సాష్టాంగ దండప్రణామం చేసినంత పనిచేసి కృతజ్ఞతను వెల్లడిచేశాడు ఆ ముసలాయన. మధుసూదనం తలుపు బలంగా మూసి స్టార్ట్ నొక్కాడు.

కాని ఇంతలోనే ఆ ముసలాయన తన చేతిని లోపలికి చూచాడు. ఆ చేతిలో రెండు పది రూపాయల నోట్లు కటకటాల వెనుక ఫైదీలా విలవిల లాడుతున్నాయి.

“తీసుకోండి బాబు!” అన్నాడు.

మధుసూదనం విసురుగా ఆ చేతిని బయటకు నెట్టాడు. ఆ ముసలాయన తేరుకొని కళ్ళు తెరిచి చూచేటప్పటికి కారు కనుమరుగయింది!

మధుసూదనం తన బావగారి నర్సింగ్ హోంకు వెళ్ళాడు, విమల నూరు విధాల అక్కడే ఉండవచ్చనే ఆశతో. దానికి తోడు ఇంటికి వెళ్ళాలన్నా అటే వెళ్ళాలి.

అనుకున్నట్లుగానే అయింది. 'నర్సింగ్ హోం' పోర్టిక్లో కారు ఆగేటప్పటికి దూరాన హాలులో కుర్చీలో కూర్చొనిఉన్న మామగారు పరుగెత్తుకుంటూ వచ్చారు.

ఆయన తెచ్చిపెట్టుకున్న నవ్వుతో, హడావుడిగా దిగుతున్న మధుసూదనం ముఖంలోకి చూస్తూ, "అదృష్ట వంతులం మధుసూదనం.....విమల గండం గడిచి బయట పడింది!" అన్నారు.

మధుసూదనం ఆ మాట వినటంతోనే ఒక్కసారి భారంగా శ్వాస పీల్చి వదిలాడు. మనస్సు తేలికయింది... హుషారుగా దబ దబా మెల్లెక్కాడు.

"విమల నిద్రపోతున్నదా?"

"ఇంకా మత్తునుంచి పూర్తిగా తేరుకోలేదనుకుంటాను.....కాని మధు....." అన్నారు ఆయన ముఖం ప్రక్కకు తిప్పుకుంటూ.

"ఏమిటీ మావగారు....ఏవైంది?"

"ఏవీలేదు మధు.....పిల్లవాడు మాత్రం చచ్చి పుట్టాడు!"

మధుసూదనం ఒక్కక్షణం స్తబ్ధుగా ఉండిపోయాడు. అలాగే శూన్యంలోకి చూస్తూ, "పిల్లవాడు పోయాడా?"

అని తేరుకొని "విమల కులాసాగా ఉన్నది గదా?" అంటున్నట్లుగా గొణుక్కుంటూ ముందుకు నడిచాడు.

హాలు మధ్యలో బారులెట్లు తెల్లగా మెరుస్తున్నాయి. కాలిక్రింద పాలరాతి గచ్చులో ముఖం వికృతంగా మెలికలు తిరిగి కనిపిస్తున్నది. ఆ నర్సింగ్ హోం అంతా అతి నిశబ్దంగా ఉన్నది.

అలా పోతున్న మధుసూదనాన్ని పై వేటు రూంలో నుండి బయటకు వచ్చిన సుందరం ఆశ్చర్య పోతున్నట్లుగా పలకరించాడు.

"హాల్లో బావా! ఇదేనా రావటం? చిన్న కారులో రాలేదు గదా?"

"చిన్న కారులోనే వచ్చాను!" అన్నాడు చిరునవ్వు ముఖంమీదకు తెప్పించుకుంటూ. అతడు విమలను చూడటానికి ఆతురత పడుతున్నాడు.

"ఈ రాత్రిలో.....గాలివాన హోరులో.....చిన్న కారులోనా?.....అసలు రోడ్డు బాగుందా?"

"ప్రయాణాని కేంగాని, విమల కెలా ఉంది?"

అతడి ఆదుర్దాకి నవ్వు వచ్చింది సుందరానికి. సుందరం విమల పెద్దన్నయ్య, ఎం. బి. బి. యస్. ఫాసయి పై వేటు నర్సింగ్ హోం నడుపుతున్నాడు. అతడి నమ్మది అతడిని ఉచ్చస్థితిలోకి తీసుకురాగలిగింది. మధుసూదనాన్ని తన పై వేటు రూంలోకి తీసుకువెళ్ళాడు.

“విమల కేం మధు. కులాసాగానే ఉన్నది. పది పదిహేను రోజుల్లో పూర్తిగా కోలుకో గలుగుతుందిగూడా ....కాని....”

“నాకు తెలుసు బావా.....పిల్లవాడు.....పిల్లవాడు మాత్రం చచ్చి పుట్టాడు, అంతేగా?” అన్నాడు. అతడి మాటల్లో నిర్లిప్తత వ్యక్తమవుతున్నది. ఆ నిర్లిప్తత అనేది ‘విమల బ్రతికి బయటపడింది — అదే చాలు!’ అనేందుకు నిదర్శనంగా ఉన్నది. “పోసీయ్ వాడికి మన చేతిలో పెరిగే గీత లేదు.”

“అదేగాదు బావా!” అన్నాడు. చటుక్కున వెనక్కు తిరిగాడు. చేతిలో పట్టుకున్న గీలింగ్ చైర్ ను కదలకుండా పట్టుకున్నట్లుగా బిగుతుగా పట్టుకున్నాడు. నుదురు ముడతలు పడేలా ముఖం చిట్టించి ఒక చేత్తో నుదురు పట్టుకున్నాడు.

“అదిగాక.....మరేవిటి?” అన్నాడు. అంటూనే మధుసూదనం సుందరం ఎదురుగా పోయి అతడి రెండు బుజాలమీద చేతులు వేశాడు. ఆదుర్దాగా అతడి ముఖం లోకే చూస్తూ నిలబడి పోయాడు.

సుందరం నోటివెంట మాట పెగల్లేదు.

మధుసూదనం సుందరం బుజాలు ఊపుతూ “ఏవిటి బావా, ఏవైంది?” అన్నాడు తొట్టుపడుతూ.

“ఇక పిల్లలు కలగరు!”

“అంటే....?” అన్నాడు విచిత్రంగా మధుసూదనం.

“బావా!.....ఇక విమల తల్లి కాలేదు..... ఈసారి కడుపు వస్తే విమల తట్టుకోలేదని, తన ప్రాణం పోగొట్టుకోవలసి వస్తుందని ఆపరేషన్ చేయవలసి వచ్చింది...తప్పలేదు....విమల మనకు దక్కాలంటే మరో గత్యంతరం లేదు!” సుందరం కంటిలో నీరు తిరిగింది.

ఆ మాట వింటూనే మధుసూదనం కుప్పలా ఆ రీలింగ్ చైర్ లో కూలబడిపోయాడు!

\* \* \*

పది రోజులు గడిచిపోయినాయి.

విమల కోలుకుంది. కాని అసలు విషయం తెలుసుకున్న తరువాత మధుసూదనానికి తన ముఖం చూపలేక పోయింది. అమితంగా దుఃఖించింది.

“నీవు నాకు దక్కావు.....చాలు విమలా! నాకు అన్నీ ఉన్నట్లే....నాకు మరే కోరికా లేదు!” ఆమెను ఓదార్చాడు మధుసూదనం.

తన జీవితంలో జరగగూడనిది జరిగింది. మధుసూదనం మాటల్లోని ఓదార్పు ఆమెలోని ఆవేదనను తగ్గించలేకపోయింది. మాతృత్వాన్ని కోల్పోయిన ప్రీతి ఇక ఏమీ లేనట్లే!

మానసికంగా ఆమె రోజు రోజుకు క్రుంగి పోతున్నదని పసిగట్టారు అంతా. అసలు ఆ విషయం ఆమెకు తెలియనివ్వకుండా ఉంటే బాగుండేదేమో ననిపించింది. కాని జరగవలసిందేదో జరిగిపోయింది.

రాత్రి వెన్నెల నిండుగా ఉన్నది. నక్షత్రాలు విమల ముఖంలాగానే వెలా వెలా బోతున్నాయి. డాబామీద సన్నజాజుల తీగలు గాలికి తేలిపోతున్నాయి.

మధుసూదనం ఇంటికి వచ్చాడు. కారు పోర్టికోలో పెట్టి లోపలికి వచ్చి కనుక్కుంటే విమల పైన ఉన్నదన్నారు. హుషారుగా పైకి నడిచాడు.

దూరాన విమల పిట్టగోడ నానుకొని చంద్రుణ్ణి చూస్తూ కూర్చొని ఉన్నది. మధుసూదనం పిల్లిలాగా అడుగులో అడుగు వేసుకుంటూ విమల వెనుకగా వెళ్లాడు. గమ్మత్తు చేయాలనే ఉబలాటంతో రెండు చేతులతో ఆమె కళ్ళు మూశాడు.

విమల ఉలిక్కి పడింది.

మధుసూదనం ఛటుక్కున రెండు చేతులు వెనక్కు తీసుకున్నాడు!

వెన్నెల్లో వెలుగుతున్న దీపపు కాంతిలో రెండు చేతులు చూసుకున్నాడు—నీటితో తడిసి మెరుస్తున్నాయి.

బాధగా, దూరంగా పిట్టగోడ దగ్గరకు నడిచి క్రిందకు చూస్తూ నిలబడ్డాడు. అతడి వెనుక బరువైన పాదాల సవ్వడి వినపడింది. అది ఊణఊణానికి దగ్గరయి ఆగిపోయింది.

చూపు మార్చకుండానే, “అయితే ఇక్కడ ఒంట రిగా కూర్చొని నీవు చేస్తున్న పని యిదన్నమాట!” అన్నాడు.

“లేదు.... లేదు.... ఇక ఎప్పుడూ మీ కిలా కనబడటానికి ప్రయత్నించను....” అంటూనే పరుగెత్తుతున్నట్లుగా క్రిందకు వెళ్ళిపోయింది.

ఆమె పోతున్నవైపే విచలితుడయి చూస్తూ నిలబడిపోయాడు మధుసూదనం.

\*

\*

\*

రాత్రి భోజనంచేసి పడుకుంటే ఏవేవో పిచ్చి పిచ్చి ఆలోచనలతో మనస్సంతా పాడయిపోయింది మధుసూదనానికి. అకస్మాత్తుగా ఆరోజు రాత్రి జరిగిన సంఘటన గుర్తుకు వచ్చింది. ఆ దృశ్యమంతా కళ్ళముందు మెదిలింది. జీవితంలో భయంకరంగా పోరాడుతున్న ఆ ముసలివాని కూతురు జాలిగా తనవంక చూచినట్లయింది. ఎందుకో ఒళ్ళంతా చెమట పట్టింది. లేచి కూర్చొని వడివడిగా సిగరెట్లు తీసుకొని వెలిగించాడు ... ఆమె గతి ఏమై ఉంటుంది ?

నిజంగా స్త్రీని మృత్యుగహ్వరానికి అతిసమీపంగా తీసుకువెళ్ళే ఊణాలు అవి!

ఒక్కసారి వెళ్ళి చూచి రావా లనిపించింది. అసలు నిజంగా విమలతో గూడిన ఆదుర్దాతో ఆ ముసలివాని ముందు తను చాలా మూర్ఖంగా ప్రవర్తించాడు.... అప్పటి తన తీరుకు యిప్పుడు సిగ్గువేస్తున్నది!

ఏది ఏమైనా తనవలన ఒక జీవి రక్షింపబడిందంటే అంతకంటే ఆనందం లేదు!

విమల పైకి వచ్చింది. మధుసూదనం ముఖంలోకి చూస్తూ చిన్నగా నవ్వి వెళ్ళి దూరంగా ఉన్న కుర్చీలో కూర్చొని ఏదో పుస్తకంలో నిమగ్నురాలై పోయింది.

మధుసూదనం నిట్టూర్పు విడిచి అటు తిరిగి పడుకున్నాడు.

మరునాడు దుదయాన్నే కారు తీసుకొని ఆస్పత్రికి బయలుదేరాడు. పది రోజులబట్టి వాళ్ళ విషయం పూర్తిగా మరిచిపోయాడు. కాని రాత్రి గుర్తుకు వచ్చినప్పటినుంచి మనస్సంతా కలుషితమయింది. ఎప్పుడు చూద్దామా అనే ఆదుర్దా హెచ్చింది.

ఆస్పత్రి గేటుదాటి లోపలికెళ్ళి, 'క్యాజుయాలిటీ' ముందు కారు దిగాడు. అప్పుడుగాని అతడికి తెలియలేదు.....అంత పెద్ద ఆసుపత్రిలో వాళ్ళెక్కడుండేది, ఏలా కనుక్కోవటమా అని!

వాళ్ళది ఏ ఊరైందీ తనకు తెలియదు. అది గుంటూరు— హైదరాబాదు రోడ్డుమీద ఊళ్ళలో ఒక ఊరు...ఆ స్త్రీ పేరు తెలియదు. కనీసం ఆ ముసలాయన పేరు గూడా!

'మెటర్నిటీ వార్డు' ఎక్కడుందో కనుక్కొని అటు నడిచాడు. మూడంతస్తుల్లో ఉన్న ఆ వార్డును నాలుగు సార్లు అటూ యిటూ తిరిగి చూచాడు. కాని ఫలితం శూన్యమయింది.

వాళ్ళ ఊరి పేరయినా తెలుసుకోనందుకు చాలా విచారం కలిగింది.

ఎంతో ఆశగా, ఆదుర్దాగా వచ్చిన అతడికి పూర్తిగా నిరాశ ఏర్పడింది. 'క్యాజుయాల్టీ'లోనై నా కనుక్కుందామని లోపలికి వెళ్ళాడు. అక్కడైనా ఏవని అడగాలో అర్థం కాలేదు. తారీఖు చెప్పి చూద్దామనుకున్నాడు.

డ్యూటీలోఉన్న డాక్టరు నవ్వి, "ఆ రోజు రాత్రి ఆరుగురు స్త్రీలను కాన్పుల వార్డులో చేర్చాం? పేరు తెలియకుండా ఎక్కడ ఎట్లా ఉన్నారో ఏలా చెప్పగలం?" అన్నాడు.

"పోనీయండి! అంతా కులాసాగానైనా ఉన్నారా గదా?"

ఆతడు ఏవేవో రికార్డులు తిరగవేశాడు.

"లేదు! నలుగురు మాత్రం సుఖంగా ప్రసవించారు, మిగతా యిద్దరిలో ఒకామెకు పుట్టిన పిల్ల మరునాడే చని పోయింది...మరొక స్త్రీకి పుట్టిన పిల్లవాడు మాత్రం సుఖంగా ఉన్నాడు—ఆమె మరణించింది!"

మధుసూదనానికి తల తిరిగిపోయింది. కారులో కూల బడి ఇంటికి జేరాడు!

\* \* \*

విమల కాలం గడిచినా, మానసింగా ఏమాత్రం కోలుకోలేకపోయింది. అప్పటికే ఆ దురదృష్టపు సంఘటన జరిగి నెలరోజులయింది.

మధుసూదనం మామగారితో చెప్పాడు : “మేము రెండు మూడు నెలలపాటు నాలుగు ప్రదేశాలు చూచి వద్దామని ఉన్నది... అలా తిరగటంవలనయినా విమల తన మనస్సును విచారానికి దూరం చేసుకోగలుగుతుందేమోనని నా ఆశ!”

ఆయనా, “ప్రయత్నించు!” అన్నారు. మధుసూదనం బావ సుందరం గూడా, “ఫలితం ఉండవచ్చేమో?” అన్నాడు.

విమలకు తన అభిప్రాయం తెలిపినప్పుడు మధుసూదనానికి ఆమె సమాధానం ద్విగుణీకృత ఉత్సాహాన్ని కలిగించింది. “ఇక్కడ కూర్చోని లేనిపోని ఆలోచనలతో మనస్సు పాడుచేసుకునే దానికంటే అదే మంచిదేమో?” అన్నది నవ్వుటానికి ప్రయత్నిస్తూ.

“అయితే ముందు హైదరాబాదు వెళ్ళుదాం... ఆ రాత్రి తెలిగ్రాం చూచుకొని ఎక్కడి వక్కడ వదిలి తలుపు తాళంవేసి వచ్చాను... ఇంటి దగ్గరికి వెళ్ళి ఒకసారి చూచి వెళ్దాం... ఎలాగైనా కంపెనీకి వెళ్ళి సెలవుపెట్టి వస్తే బాగుంటుంది!”

ఐదారు రోజుల తరువాత ఒక రోజు మధుసూదనం విమలను తీసుకొని హైదరాబాదుకు బయలుదేరాడు.

“ముందు కూర్చో!” అన్నాడు.

“చల్లగాలి కొడుతూంది... అద్దాలు మూసి వెనుక కూర్చుంటాను!...” అంటూ వెనుకనే కూర్చుంది.

కారు బయల్దేరి గుంటూరు హైదరాబాదు రోడ్డు ఎక్కింది.

గుంటూరు దాటి నిర్జన ప్రదేశంలోని రహదారి మీదకు కారు జేరినప్పుడు తిరిగి మధుసూదనం మనస్సులో ఆ రాత్రి సంఘటన మెదిలింది... మనస్సు తనకు శైలియ కుండానే ఆదుర్దాపడింది.

వరుసగా రాబోయే గ్రామాలలో వారిని ఏ వూరని తను తెలుసుకోగలడు?

ఆ సంఘటనంతా విమలకు చెబితే కాస్త మనస్సుకు ఊరటయినా కలుగుతుందేమో ననిపించింది. కాని అదే ఆమెలో మరింత అశాంతికి కారణమైతే తాను తట్టుకోలేడు!

లేఎండలో రోడ్లు వెచ్చదనాన్ని పొందటానికి తాపత్రయ పడుతున్నాయి. ముడుచుకుపోయిన చెట్ల ఆకులు బిళ్లు విగుచుకొని తెరుచుకోవటానికి ప్రయత్నిస్తున్నాయి.

మధుసూదనం సిగరెట్టు వెలిగించి రోడ్డువంకే తదేకంగా చూస్తూ స్టీరింగ్ త్రిప్పుతున్నాడు. విమల మానంగా వెనుక ఏదో పుస్తకం చదువుకుంటూ కూర్చుంది.

కారుకు కనుమరుగవుతున్న చింతచెట్లు వెనక్కు పరుగెడుతున్నాయి. కారు నిశ్శబ్దంగా పారుతున్న నీటితో నిండిన ఒక వంతెన దాటింది. అలా దాటిందో లేదో మధుసూదనం 'సడన్'గా ప్రేకువేసి త్వరత్వరగా దిగి వెనుదిరిగి చూశాడు.

సరిగ్గా ఆ రోజు రాత్రి ఈ వంతెన దాటిం తరువాతే ఒక మలుపువచ్చింది. ఆ మలుపు తిరుగుతూనే దూరంగా ఆ వానలో తడిసి ముద్దవుతూ నిలబడిఉన్న ఆ ముసలాయన్ను చూచి తాను ఆశ్చర్యపోయాడు.

తిరిగి కారులో కూర్చున్నాడు. స్టార్టుచేసి వెనక్కు తిప్పాడు. విమానంలా కారు ముందుకు దూసుకుపోయి అతడు ముందుగానే ఊహించిన ఆ మలుపు తిరిగింది. ఆదుర్దాగా కళ్ళెత్తి దూరంగా నోడ్డు ప్రక్కగా చూశాడు. అతడి కళ్ళు మెరిసినాయి. అక్కడ ఒక గ్రామమున్నది. తప్పక అదే తనకు కావలసిన గ్రామం అయిఉండాలి!

మధుసూదనం ప్రవర్తనకు విమల ఆశ్చర్యపోయింది.

“ఏవెటి ? ఏవైంది ? వెనక్కు తిప్పుతున్నారెందుకు?” అంది ఆదుర్దాగా.

మధుసూదనం వెనుదిరిగి ఒక్కసారి విమల ముఖంలోకి చూచి, తిరిగి కళ్ళను నోడ్డుమీద కేంద్రీకృతం చేశాడు.

“ఆ రోజు రాత్రి...!” ఒక్క క్షణమాగాడు.

“ఆ రోజు రాత్రి...?” విమల ముందుకు వంగింది.

“ఆ అర్ధరాత్రి కటిక చీకటిలో, భయంకర వాతావరణంలో, మరొక జీవిని వెలుగులోకి తీసుకువచ్చే ప్రయత్నంలో, మరణంలో పోరాడుతున్న ఒక స్త్రీని ఆ గ్రామం నుండి సా కారులో గుంటూరు ఆసుపత్రికి తీసుకువెళ్ళి

జేర్చాను ... తరువాత ఏం జరిగిందో నాకు తెలియదు ... ఎందుకో ఆ విషయం తెలుసుకోవా లనిపిస్తున్నది. ఆమె సుఖంగా ప్రసవించి ఉంటుందనే అనుకుంటున్నాను!”

విమల క్షణం అప్రతిభురాలై అలాగే చూస్తూ ఉండి పోయింది.

కారు ఆ యిళ్ళ దగ్గరికి వెళ్ళిన తరువాత ఆపాడు. దిగి తను ఆ రోజు రాత్రి వెళ్ళిన సందుకోసం చీకట్లలోకి చూచినట్లుగా కళ్ళు పెద్దవి చేసుకొని చూచాడు. తిరిగి కారులో ఎక్కి అనుమానంగా ఉన్న ఒక సందులోకి త్రిప్పాడు.

ఖాళీ స్థలంఉన్న ఆ పెద్ద మండువా యిల్లు చూచినప్పుడు మధుసూదనానికి ఏదో తెలియని ఆనందం కలిగింది. కళ్ళు మిలమిలా మెరిసినయి.

వాకిట్లోనే కూర్చొని ఉన్న ఆ ముసలాయన కారు దిగుతున్న మధుసూదనాన్ని చూస్తూనే ఆశ్చర్యపోయాడు. మళ్ళా ఒక రోజు అలా తన యింటికి అతడు వస్తాడని ఎప్పుడూ ఊహించలేదు!

వడివడిగా లేచి కారువద్దకు వస్తూ, “రండి బాబు! రండి!” అన్నాడు.

మధుసూదనం ముందు తలుపు మూసి, “దిగు విమలా! చూచివెళ్దాం” అన్నాడు వెనుక తలుపు తెరుస్తూ.

ఆ ముసలాయన ముందుగా వరండాలోకి నడిచి  
మంచం వాలాచ్చాడు.

విమల తల వంచుకొని మధుసూదనాన్ని అనుసరిం-  
చింది.

మధుసూదనం వెళ్లి మంచంమీద కూర్చున్నాడు.  
విమల దూరంగా ఉన్న చాపమీద కూర్చుంది.

“మీ కోడలు కులాసాగా ప్రసవించింది గదా ?”  
ఉత్సాహంగా అడిగాడు మధుసూదనం.

ఆ ప్రశ్న వినటంతోనే ముసలాయన ముఖం వివర్ణ  
మయింది. తల చలుకుకున్న వాల్చుకున్నాడు. అతడిని చిన్న  
చూపు చూస్తున్నట్లుగా కంటివెంట నీరు జలజలా కారింది.

“ఏవైంది .... ఎందుకలా బాధపడుతున్నారు ?”  
అన్నాడు లేచి నిలబడుతూ మధుసూదనం.

ఆ ముసలాయన ముఖమెత్తి మధుసూదనం కళ్ళ  
లోకి చూస్తూ, “ఇంకెక్కడి లక్ష్మీబాబూ! ఆ నరకయాతన  
అనుభవించి, అనుభవించి పండంటి పిల్లవాడిని భూమిమీద  
పడేసి కన్ను మూసింది!” అని చేతులతో ముఖం కప్పకు  
న్నాడు. “ఇక లక్ష్మీ లేదు బాబూ... లేదు... ఈ జీవితంలో  
పోంద లేని శాంతిని పొందేందుకై వెళ్లిపోయింది!”

మధుసూదనం, విమల ఇద్దరూ నిర్విణ్ణులయ్యారు  
అతడి మాటలకు.

క్షణాలు భారంగా గడిచిపోతున్నాయి.

మధుసూదనం అలాగే పిచ్చిగా చూస్తున్నాడు.

“చంద్రం ఏనాడైతే ఇంట్లో చెప్పకుండా లేచిపోయాడో, ఆ రోజే అది మానసికంగా మరణించింది. ఆ తరువాత జీవంలేని జీవితాన్నే మామధ్య గడిపింది!”

“చంద్రం ఎవరు?” అన్నాడు తేరుకొని మధుసూదనం.

“దాని మొగుడు ... నా చిన్న కొడుకు!” ముసలాయన తలెత్తలేదు. “అది అనుభవించిన ఆనందం జీవితంలో అతి స్వల్పం. ఆరు నెలల క్రితం చంద్రం ఒక రోజు రాత్రి చెప్పకుండా యింతకంటే సుఖాన్నిచ్చే ప్రదేశంలో కాలు పెట్టటానికి పారిపోయాడు...! అప్పటికే లక్ష్మీ గర్భవతి...”

మధుసూదనం మానంగా కూర్చున్నాడు. వెనుక ఏదో తలుపు చప్పుడయింది. విమల తలతిప్పి చూచింది...ఎవరో తలుపు వేసుకొని వెళ్లిపోతున్నారు.

“వాళ్లు అంతేనమ్మా! అంతే! మనుష్యులు కారు, మర్యాద తెలియని పశువులు...లక్ష్మీ మరణానికి వాళ్ళే కారకులు. బ్రతికున్నంతకాలం నలుచుకు తిన్నారు. చంద్రం లేచిపోయిన తరువాత మరీ...డబ్బున్న పెద్ద కోడళ్లమ్మా వాళ్లంతా...డబ్బున్న వాళ్లు...బీద లక్ష్మీఅంటే పురుగులా చూచేవాళ్లు...అది గట్టెక్కింది...ఇప్పుడయినా శాంతి అనుభవిస్తూ ఉండాలి!” ఆయన కళ్లు అద్దుకున్నాడు పంచె కొంగుతో.

విమల ముసలాయన వంకే త దేకంగా చూడసాగింది.

“ఇక ఏలాగూ ఆ పిల్లవాణ్ణి ఇక్కడ నిలవనీయరు. వాణ్ణి తీసుకువెళ్లి ఒక అనాథుడిగా, నేనుండగానే ఏదైనా ఆశ్రమంలో చేరుస్తాను...వాడినీ బ్రతకనీయరు వాళ్లు!”

మధుసూదనం చటుక్కున లేచాడు. “ఏవంటున్నారు మీరు?”

ముసలాయన తలెత్తాడు. నీటి పొరలతో నిండిన కళ్లతో మధుసూదనం వంకే చూస్తూ, “వాడినైనా ఈ నరక కూపంనుంచి రక్షిద్దామను కంటున్నాను ... తమకు రాబోయే ఆస్తిలో ఒక భాగస్థుణ్ణి చేయటానికి వాడినెలా పెంచుతాగో మీకు తెలియదు బాబు!”

ముసలాయన లేచి నిలబడ్డాడు.

“మీ చిన్న కొడుకు రాడని నమ్మక మేమిటి?” అన్నాడు మధుసూదనం. అతడి కళ్లలో తూర్పున సూర్యోదయ మవుతున్నట్లుగా, ఏదో నూతన కాంతి వెలుగుతున్నది. ... ఆలోచనలు మనిషిని ఎక్కడెక్కడో తిప్పుతున్నాయి.

“వాడు రావటం కల్ల బాబు...అసలే మొండిమనిషి ...రాడు!”

“ఒక్కసారి పిల్లవాడిని చూపిస్తారా?”

విమల మనస్సు గూడా ఆ పిల్లవాడిని చూడటానికి తాపత్రయపడుతున్నది.

ముగ్గురు ఆ యింటికి ఒక ప్రక్కగా నున్న గదివైపు నడిచారు.

ముసలాయన ముందుగా మసకగా ఉన్న ఆ గది లోకి నెళ్లి కిటికీ తలుపులు పూర్తిగా తెరిచాడు. ఆ గది అంతా తుక్కు, ధూళితో అసహ్యంగా ఉన్నది. ఒక మూల పాత సామాను కుప్పగా పోసిఉంది. గోడలు దుమ్ముతో నిండి వికృతంగా ఉన్నాయి.

“చూడు బాబు ... కడుపులో పడగానే తండ్రిని దేశాలపాలు చేశాడని, భూమ్మీద పడుతూనే తల్లిని మింగే శాడని, వాడి ముఖం చూడటానికై నా ఇష్టపడకుండా ఈ మూల గదిలో పడేశారు!”

మధుసూదనం, విమల ఆత్రంగా మంచం మీద పాత గుడ్డల్లో పడుకొని నిద్రపోతున్న పిల్లవాడిని చూడటానికి వంగారు.

ఎర్రగా బొద్దుగాఉన్న అందమైన ఆ పిల్లవాడు ముద్దొస్తున్నాడు. విమల ప్రేమగా, జాలిగా బుగ్గలు నిమిరింది. అంత ముద్దొచ్చే పిల్లవాడిని ద్వేషించటానికి వాళ్ల మనస్సు తెలా ఒప్పుకున్న య్యో విమలకు అర్థం కాలేదు.

మధుసూదనం విమల కళ్లలోకి చూస్తూ ఎన్నో సందేశాలు అందిచ్చాడు.

“ఆ పిల్లవాడిని ఏలాగూ ఎక్కడికై నా పంపిద్దామనుకుంటున్నారు కాబట్టి ... మాకే పెంచుకోవటానికి మీరెందుకు యివ్వగూడదు?”

ముసలాయన నోటినుండి వెలువడే మాటలు వినటా

నికి మధుసూదనం మనస్సు ఆత్రుత జెందింది. శ్వాస బిగ పట్టుకొని నిలబడ్డాడు.

విమల మనస్సు మధుసూదనం మాటలకు ప్రభుల్ల మయింది. నిద్రపోతున్న పిల్లవాడినే ఎత్తుకోవటానికి ప్రయత్నించ సాగింది, ఆమె!

ముసలాయన అతడి మాటలు విని ఆశ్చర్యపోయాడు. నోటమాట పెగల్లేదు. కొన్ని క్షణాల తరువాత తేరుకొని, “అంతకంటేనా బాబు!” అన్నాడు.

\*

\*

\*

ఆ పిల్లవాడిని చూడటానికే నేను మధుసూదనం వాళ్ళింటికి వెళుతున్నానంటే మీ రెంతమంది నమ్మకలుగుతారు? మీరు నమ్మినా నమ్మకపోయినా అందుకోసరమే వెళుతున్న మాట మాత్రం నిజం. ఇక వెళతాను గూడా. నేను దేశద్రిమ్మరిగా తిరిగి తిరిగి ఇంటికి వచ్చిన తరువాత మానాన్న చెప్పిన కథ, ఇప్పుడు మధుసూదనం చెప్పిన కథ విని గూడా ఆ పసిపాపడిని చూడకుండా ఎలా ఉండగలను?

---